

- ΟΔ. ἰδοῦ. ΣΕΙ. παπαιάξ, ὡς καλήν ὄσμην ἔχει.  
 ΟΔ. εἶδες γὰρ αὐτήν; ΣΕΙ. οὐ μὰ Δί', ἀλλ' ὄσφραϊ-  
 νομαι.  
 ΟΔ. γεῦσαι νυν, ὡς ἂν μὴ λόγῳ 'παινήσῃς μόνον. 155  
 ΣΕΙ. βαβαί· χορεῦσαι παρακαλεῖ μ' ὁ Βάκχιος.  
 ᾗ ᾗ ᾗ.  
 ΟΔ. μῶν τὸν λάρυγγα διεκάναξέ σου καλῶς;  
 ΣΕΙ. ὥστ' εἰς ἄκρους γε τοὺς ὄνυχας ἀφίκετο.  
 ΟΔ. πρὸς τῷδε μέντοι καὶ νόμισμα δώσομεν. 160  
 ΣΕΙ. χάλα τὸν ἄσκον μόνον· ἔα τὸ χρυσίον.  
 ΟΔ. ἐκφέρετέ νυν τυρεύματ' ἢ μῆλων τόκον.  
 ΣΕΙ. δράσω τάδ', ὀλίγον φροντίσας γε δεσποτῶν.  
 ὡς ἐκπιεῖν γ' ἂν κύλικα μαινοίμην μίαν  
 πάντων Κυκλώπων μὴ ἀντιδοῦς βοσκήματα 165  
 ῥίψας τ' ἐς ἄλμην Λευκάδος πέτρας ἄπο,  
 ἅπαξ μεθύσθεις καταβαλὼν τε τὰς ὀφρῦς.  
 ὡς ὅς γε πίνων μὴ γέγηθε μαίνεται·  
 ἴν' ἔστι τουτί τ' ὀρθὸν ἐξανιστάναι  
 μαστοῦ τε δραγμὸς καὶ παρεσκευασμένου 170  
 ψαῦσαι χεροῖν λειμῶνος, ὀρχηστὺς θ' ἅμα  
 κακῶν τε λῆστις. εἴτ' ἐγὼ οὐκ ὠνήσομαι  
 τοιόνδε πῶμα, τὴν Κύκλωπος ἀμαθίαν  
 κλαίειν κελεύων καὶ τὸν ὀφθαλμὸν μέσον;  
 ΧΟ. ἄκου', Ὀδυσσεῦ· διαλαλήσωμέν τί σοι. 175  
 ΟΔ. καὶ μὴν φίλοι γε προσφέρεσθε πρὸς φίλον.  
 ΧΟ. ἐλάβετε Τροίαν τὴν Ἑλένην τε χειρίαν;  
 ΟΔ. καὶ πάντα γ' οἶκον Πριαμιδῶν ἐπέρσαμεν.  
 ΧΟ. οὐκουν, ἐπειδὴ τὴν νεᾶνιν εἴλετε,  
 ἅπαντες αὐτὴν διεκροτήσατ' ἐν μέρει, 180  
 ἐπεὶ γε πολλοῖς ἤδεται γαμουμένη;  
 τὴν προδότιν, ἢ τοὺς θυλάκους τοὺς ποικίλους  
 περὶ τοῖν σκελοῖν ἰδοῦσα καὶ τὸν χρύσειον

165. μὴ] addidit Hartungius. 166. ῥίψας] ῥῖψαι libri. 169.  
 τ' ὀρθόν] Seidlerus, τοῦρθόν libri. 171. ὀρχηστὺς] Canterus, ὀρχη-  
 στύος libri. 172. ἐγὼ οὐκ ὠνήσομαι] Tyrwhittus, ἐγὼ κινήσομαι  
 libri. 175. ΧΟ.] addidit Tyrwhittus.